

ISTIRA

ISTIRA 1

So Bai Basti na Kinowaan sa Kababai

Giyai i miyasowasowa sii ko masa o Dato Sirksis a miyakandato ko magatos ago dow a polo ago pito a probinsiya ipoon sa Indiya na iraraot sa Itiyopiya.

2 Sa masa oto na so torogan ago so korsi o Dato Sirksis na ndodoo sa Sosa a so ompongan a siti sa inged a Pirsiya.

3 Sii ko ikatelo ragon a kandadato iyan na miyaden sekaniyan sa kakendori para ko langon a manga olowan iyan ago manga sanasanaan. So manga olowan a sondaro sa Pirsiya ago giya Midiya na makadadarpa roo a rakes o kiseselaan a manga mama ago manga gobirnadador ko manga probinsiya.

4 Sii ko soled o magatos ago walo polo gawii na ipaparada niyan den so mala a kakawasaan o ndatoan iyan ago so podi ago bantogan o menang iyan.

5 Kagiya mapos angkai a manga gawii na migay peman so dato sa kakendori para ko langon a manga mama ipoon ko mababa na taman ko mala a matatago ko ompongan a siti a Sosa. Miyakapito gawii a kiyatey niyan sii ko kalalamai ko sapadan o torogan o dato.

6 Kipapandaraan so lamalama sa mapoti ago biro a manga kortina a sotra a dinis a kiiiketang sa manga tali a mariga sii ko manga daporan a pirak a matatago ko manga polaos a marpil. Aden a manga ontoda roo a manga bolawan ago manga pirak a ibebetad ko lamalama a aatoren ai sa pimbarambarangan i warna a marmol, manga pirlas ago so ped a manga ala i arga a bato.

7 Pepengenaten so arak a tatangelen ko pitibarangan a baso a bolawan a mbidabida i paras, na mitataralo so arak a pamemegayan o dato.

8 Da den a diyangka ko kapepakainom o manga banto, ka inisogo o dato ko langon a pepengenat sa arak a pembegan iran so oman i banto sa saden sa kabaya iyan on.

9 Samaoto na miyaden mambo so Bai a si Basti sa kakendori para ko manga babay sii ko torogan o Dato Sirksis.

10 Sii ko ikapito gawii ko dii kakendori o Dato Sirksis sii ko kiyapakapiya a ginawa niyan sabap ko arak na inisogo iyan ko pito kataw a manga orobarang a pepanalagad rekaniyan a sikiki Mihoman, Bista, Harbona, Bigta, Abagta, Sitar ago si Karkas

11 A witen iran ko hadapan iyan so Bai Basti a sesangkad sa kababai kaan iyan mapakiilay so kataid iyan ko langon a manga olowan ago manga banto niyan, ka manisan a pegilain.

12 Ogaid na kagiya misampay o manga orobarang ko Bai Basti so sogoan o dato na minda sekaniyan o ba on song. Na tanto ai a inikarangit o dato na somiyokeyaw so gani niyan.

13 Sabap sa aya adat o dato na pepekokom ko manga tadiyam ko kitab ago kokoman na inimbitiyarai niyan so manga oongangen a somasabot ko manga kitab.

14 Aya manga ngaran iran na sikiki Karsina, Sitar, Adinata, Tarsis, Miris, Marsina ago si

Mimokan a so pito kataw a nakoda sa Pirsiya ago sa Midiya. Madaseg siran ko dato a lalayan sisii ko hadapan iyan na siran i lebi a manga poporo ko ndatoan.

15 Inisean siran o dato a "Antonaa i kabasa o kitab a ikidia ko Bai Basti a da niyan onoti so sogoan o Dato Sirksis a inisampay ron o manga orobarang?"

16 Somimbag si Mimokan ko kamamasaan o dato ago so manga nakoda a "So Bai Basti na miyakanggolaola sa ribat a kena bo o ba sopak ko dato ka sopak pen ko langon a manga olowan iyan ago manga taw ko langon a probinsiya o Dato Sirksis.

17 Ka giyangkai a pinggolaola o Bai na ketokawan o langon o manga babay ko dalem o ndatoan ka. Sabap roo na pekaitoon iran so manga karoma iran a tig iran a 'Piyakisogoan o Dato Sirksis so Bai Basti a mangadap on na minda sekaniyan o ba on song.'

18 Na sii den sangkai a gawii na so manga karoma o langon a manga olowan o dato sa Pirsiya ago Midiya a miyakaneg ko pinggolaola o Bai na datar oto mambo a ikidia iran ko manga karoma iran. Na da den a ikepos o di kapemagadata ago kararangit.

19 Kagiya ka maoto na o pekasoat ko dato na begay ka sa sogoan a misorat ko manga kitab o Pirsiya ago Midiya, a di den kealin, a si Basti na di den makapengadap ko Dato Sirksis. Liyo ron pen na began ka so kababai niyan ko salakaw a babay a lebi a mapapatot a di sekaniyan.

20 Mandiyadi na amay ka mapakalangkap angkai a sogoan o dato ko dalem o mala a ndatoan iyan na so langon o manga babay na kapegadatan iran so manga karoma iran ipoon ko mababa na taman ko maporo."

21 Miyasoat so dato ago so manga olowan iyan sangkai a mosawir, na ininggolalan o dato so takdir i Mimokan.

22 Miyakawit sekaniyan sa manga sorat sii ko langon o manga probinsiya ko pirowarowangan o ndatoan iyan a inisorat ko rek iran a kasorat ago sii ko basa o oman i bangsa on a piyakalangkap iyan a so oman i mama na aya den ndadato ko pamiliya niyan.

ISTIRA 2

Miyabaloy si Istira a Bai

Da matey ko kiyapakalenggaw o gani o Dato Sirksis na kiyatoosan iyan si Basti ago so miyanggolaola niyan ago so inisogo iyan a kokoman makapantag rekaniyan.

2 Samanaya na so manga pepanalagad ko dato na inipangoyaw iran on a "Pakimbanog ka sa manga tataid a raga a da kabatali.

3 Pekatendo ka sa manga nakoda ko oman i probinsiya sii ko ndatoan ka a mawit iran so langon angkai a manga tataid a raga sii ko walay o manga karoma ngka sangkai a siti a Sosa. Pakisiyapen ka siran ki Higay a orobarang ka a komikibir ko manga babay, na petanosanan iyan siran.

4 Na so bago a taw a pekasoat ko dato i kebai a pekasambi ki Basti." Giyangkai a mosawir na inikasoat o dato na ininggolalan iyan.

5 Samaoto na aden a Yahodi sii ko siti a Sosa a ped ko mbatabataa Baniyamin a aya ngaran iyan na si Mordikay a wata i Yair a wata i Simay a aya wata i Kis.

6 Minitaog sekaniyan a poon sa Yarosalim i Nibokadnisar a dato sa Babilon a miyaped ko miyanga bibiyag isako mitaog si Yakoniyas a dato sa Yodah.

7 Aden a tenged i Mordikay a aya ngaran iyan na si Hadasah a piyagoyagoyag iyan sabap

sa da a ama iyan ago ina. Giyangkai a bago a taw, a bebetowan pen sa Istira, na mataid ago pakabarayat ko bontal, na kinowa sekaniyan i Mordikay a wata iyan isako matay so ama iyan ago so ina iyan.

8 Kagiya mapakalangkap so sogoan o dato na madakel a manga raga a miyapangowit roo ko siti a Sosa a piyakisiyap siran ki Higay. Miyaped kiran si Istira a miyawit mambo ko torogan o dato, na inisarig ki Higay a komikibir ko manga karoma o dato.

9 Inikababaya iyan si Istira na inampilan iyan. Magaan so magaan na bigan iyan sa manga itetanosan ago manga pipiya a pangenengken. Piyakikibir iyan si Istira sa pito kataw ko manga talasogoay a babay a piyamamili poon ko torogan o dato, na piyakaogalin iyan si Istira ago so manga talasogoay niyan ko lebi a mapiya a darpa ko walay o manga karoma o dato.

10 Da marinayag i Istira so bangsa niyan ago manga tonganay niyan ka kagiya inisapar on i Mordikay o ba niyan teroa.

11 Oman gawii na dii ndalakaw si Mordikay ko marani ko lamalama o walay o manga karoma o dato sa kakatokawi niyan ko kapakambebetad i Istira ago so pekesowasowa iyan.

12 Sii ko di pen kapekasong o isa ko manga raga ko Dato Sirksis na paliyogat a ketarotop iyan a daan so sapolo ago dowan olan a di on dii katetanosani i Higay, ka giyoto i taritib mipantag ko manga babay, a nem olan a kapetetanosani ron sa lana a mira ago nem olan pen ko ikekamotan ago ped a manga itetanosan.

13 Na sii ko gawii a kapekasong iyan ko torogan o dato a poon ko walay o manga karoma niyan na kesolot iyan saden sa kabaya iyan a nditaren ago kabolawanan.

14 Song sekaniyan ko dato sii ko kaperimon iyan na sii ko kakepita iyan na kesoy ko salakaw a darpa ko walay o manga karoma o dato a kesiyap i Saasgas a so orobarang o dato a komikibir ko manga sandil iyan. Na di sekaniyan pekakasoy ko dato taman sa di on masoat so dato ka pekitalowan iyan bo so ngaran iyan.

15 Kagiya maoma so oras a kasong i Istira ko dato (a so babay a inoyag i Mordikay ago wata o bapa iyan a si Abihail) na da den a piyangni niyan a rowar ko inipangoyaw ron i Higay a so orobarang a komikibir ko manga karoma o dato. Na inikasigi si Istira o oman i isa a miyakailay ron.

16 Miyawit sekaniyan ko Dato Sirksis sii ko torogan iyan ko ikasapolo a olanolan a Tibit sii ko ikapito ragon a kandadato iyan.

17 Na miyabarayat so dato ki Istira a makalelebi ko apiya antawaa ko ped a manga babay, na tanto niyan a kiyababayaan a di so langon o ped a manga raga. Sabap roo na tiyagoan iyan so olo niyan sa sangkad na biyaloy niyan a bai a inisambi ki Basti.

18 Na migay so dato sa mala a kakendori a iniselasela ki Istira para ko langon a olowan iyan ago manga sanasanaan. Piyakalangkap iyan a mala a gawii ko dalem o manga probinsiya, na minggomonggomon sekaniyan sa manga pamemegayan a mapepatot a imbegay o dato.

Kiyatokawan i Mordikay so Piyagopakatan a Marata

19 Apiya sii ko oriyen o kinitogalinen ko langon o manga raga ko ikadowa a darpa ago

kiyabegan den o dato si Mordikay sa sangan sii ko torogan

20 Na itataros i Istira so kapageemaa niyan ko bangsa niyan ago manga tonganay niyan ka petomanen iyan baden so insarat on i Mordikay a datar o isako kapepekalaa niyan on.

21 Sii sangkoto a masa a dii kinggolalanan i Mordikay ko sangan iyan sii ko torogan o dato na si Bigtana ago si Tiris a dow a ko manga orobarang o dato a dii nggordiya ko pintoan o manga rowang iyan na kiyararangitan iran so Dato Sirksis na miyagopakat siran sa kambonoa iran on.

22 Ogaid na kiyatokawan ai i Mordikay na pitero iyan ko Bai Istira na iniripot iyan so totol ko dato a minibantog ki Mordikay.

23 Na kagiya mailles so totol ago maamad a benar na binitin so dow a orobarang ko pembitinan sa taw. Langon ai na minisorat ko kamamasaan o dato sii ko ribro a totolan ko miyanga sosowasowa ko ndatoan.

ISTIRA 3

So Kadiyat a Marata i Haman sa Kapolanga ko manga Yahodi

Kagiya maipos angkai a manga miyaolaola na piselasela o Dato Sirksis si Haman a wata i Hamidata a moriyataw i Agag. Bigan iyan sa pangkatan ago kadato a maporo a di so langon a ped a manga olowan ko ndatoan.

2 So langowan a manga sanasanaan o dato sa torogan na pepekasodiyod ki Haman sa kapageedati ran on ka inisogo ai o dato makapantag rekaniyan. Ogaid na si Mordikay na minda o ba niyan sodiyodi aya pen o ba pagadati.

3 Mandiyadi na so manga sanasanaan o dato roo ko torogan iyan na iniise iran ki Mordikay a "Ino ngka di peratiyayaa so sogoan o dato?"

4 Oman gawii na pegakolan iran sekaniyan sa katomana niyan on ogaid na da niyan siran pakinega. Sabap roo na inimbitiyarai ran si Haman makapantag sii kaan iran mailay o ba pekasabar sekaniyan ko olaola i Mordikay, ka miyatero kiran i Mordikay a Yahodi sekaniyan.

5 Kagiya mailay i Haman a si Mordikay na di niyan sodiyodan o di na pegadatan na tanto sekaniyan a kiyararangitan.

6 Na sabap sa kiyatokawan iyan a Yahodi si Mordikay na miyapamikir iyan a kena bo a ba si Mordikay i pemonoon iyan, na baden mikedyat sa okit a kapolanga niyan langon ko manga taw i Mordikay a so manga Yahodi sii ko pirowarowangan o ndatoan i Sirksis.

7 Sii ko ikasapolo ago dow a ragon ko kandadato i Dato Sirksis sii ko paganay a olanolan a Nisan, na somiyogo si Haman sa kaperipa (a bebetowan ai sa 'Porim') kaan matendo so gawii ago olanolan a ron mipenggolalan so kadiyat iyan. Na aya miyaripa na so ikasapolo ago telo gawii ko ikasapolo ago dow a olan, a so olanolan a Adar.

8 Mandiyadi na pitero i Haman ko Dato Sirksis a "Aden a isa a bangsa a mipaparak sii ko langon o manga probinsiya ko ndatoan ka. So manga taritib iran na mibibida ko manga taritib o langon o ped a manga taw. Liyo ron pen na di iran pagonotan so manga kokoman o ndatoan. Kagiya ka maoto na kena a ba ngka ipetegompiya o ba ngka siran baden peperoa a kapekeoyagoyag iran.

9 O pekasoat ko dato na begay ka sa sogoan a mbinasaan siran. O nggolaolaa ngka ini na

itopa ko reka a pekatago ako sa telo gatos ago pat polo nggibo ka kilo a pirak ko baitalmal o ndatoan para ko dii kinggolalanen ko galebek on."

10 Mandiyadi na pilas o dato ko kemer iyan so sising a ipetombok ko manga sogoan o dato na inibegay niyan ki Haman a so ridoay o manga Yahodi, a wata i Hamidata a moriyataw i Agag.

11 "Tagoa ngka den so pirak," a tig o dato ki Haman, "na nggolaolaa ngka sangkoto a manga taw so ikasosoat ka."

12 Sabap roo na sii ko ikasapolo ago telo gawii ko paganay a olanolan na piyakitawag i Haman so manga panonorat o dato. Na piyakisorat iyan kiran so langon o manga sogoan iyan ko manga gobirador, manga nakoda ago manga olowan ko oman i probinsiya sii ko rek iran a kasorat ago basa o manga taw ron. Inisorat ai sii ko ingaran o dato Sirksis na go kiyatombokan o sising iyan.

13 Na piyangowit ai o manga pangangawid sa sorat sii ko langon a manga probinsiya ko ndatoan. Mapadadalem on so sogoan a so langon a manga Yahodi a mangoda ago lokes a rakes o manga babay ago manga wata na mbinasaan, pemonoon ago polangen sii ko salongan bo a so ikasapolo ago telo gawii ko ikasapolo ago dowan olan a olanolan a Adar, na mapeteban so manga rek iran.

14 Giyangkai a sogoan na mapekalangkap ko oman i probinsiya a pekitokawan ko langon a taw ron kaan siran makatiyagar sangkoto a gawii.

15 Na lominiyo so manga pangangawid sa sorat a piyakiansenan siran o dato, na piyakalangkap so sogoan ko ompongan a siti a Sosa. So dato ago si Haman na miyontod a peginom ogaid na miyanga aalalangalag so pamikiran o manga taw ko siti a Sosa.

ISTIRA 4

Miyakitabang si Mordikay ki Istira

So kiyatokawi ron i Mordikay ko langon a miyanggolaola na kinisi iyan so nditaren iyan na somiyolot sa sako ago piyangombiyen iyan so olo niyan, na miyagenebeneb ko siti a dii ndidiyagaw sa matanog a kapakamboko.

2 Miyakaoma sekaniyan ko gimowa o torogan o dato ogaid na da niyan soledi ka da a ba roo pekasoleden a somosolot sa sako.

3 Sii ko oman i probinsiya a kiyasampayan ko sogoan o dato na tanto ron a mimboboko so manga Yahodi. Mipopowasa siran a pepamanegad ago dii ndidiyagaw, na madakel kiran a miyamanolot sa sako ago miyamangontod sa ombi.

4 Kagiya somong ki Istira so manga raga niyan ago so manga orobarang a pepanalagad on a pitero iran on so makapantag ki Mordikay na tanto a miyasosa a pamikiran iyan. Na piyakiwitan iyan sa nditaren a soloten iyan a isembi ko sako, ogaid na minda sekaniyan o ba niyan matarima.

5 Mandiyadi na piyakitawag i Istira si Hatak a isa ko manga orobarang o dato a pakapenalagaden iyan ki Istira na piyakasong iyan ki Mordikay kaan iyan katokawi o antonaa i pekesowasowa ago ngkaino to.

6 Na liniyowan i Hatak si Mordikay sii ko lamalama o siti ko panempang o gimowa o torogan.

7 Piyanotol on i Mordikay so langon taman a miyanggolaola a rakes on so kadakel o pirak a initopa i Haman a imbayad iyan ko baitalmal o ndatoan ko kapemonoa ko manga Yahodi.

8 Bigan sekaniyan pen i Mordikay ko kopiya o sorat a miyapakalangkap den sa siti a Sosa a matatago on so sogoan sa kapolanga kiran. Piyangni niyan ki Hatak a pakiilain iyan ai ki Istira ago pagosain iyan on ago pagakolan iyan pen a somong si Istira ko dato kaan on makapangangampedian ago makapangni sa limo mipantag ko bangsa niyan a manga taw.

9 Na komiyasoy si Hatak na piyanotol iyan ki Istira so langon taman a pitero on i Mordikay.

10 Mandiyadi na iniinsarat on i Istira a teroa niyan ki Mordikay a

11 "So langon a mosawira o dato ago so manga taw ko manga probinsiya niyan na katawan iran a saden sa mama o di na babay a mangadap ko dato sii ko lamalama niyan ko soled o torogan a da pakisogoi o dato na isa bo a kokoman on o dato, a so kambonoa on. Aya bo a liyo sii a pekalidas ko kapatay na sa bo sa pekaantapan o dato ko bolawan a tongkas iyan. Ogaid na da ako den pakitawagen o dato a somong on sa miyakatelo polo den gawii."

12 Kagiya misampay i Hatak ki Mordikay so manga katero i Istira

13 Na piyakiwit iyan ki Istira angkai a sembag: "Di ngka pipikira a seka bo i pekalidas ko penggolaolaan ko langon o manga Yahodi sabap ko kapakababaling ka ko torogan o dato.

14 Ka o ba ka sii baden rerenek sangkai a masa na so kaketabangi ago kakesabet o manga Yahodi na pekapoon ko salakaw a darpa. Ogaid na seka ago so pamiliya o ama a ka na pematay. Ogaid na anta i matao ron o aya inikabaloy ngka a bai ko ndatoan na sabap ko datar ai a masosowa?"

15 Mandiyadi na inipakawit i Istira ki Mordikay angkai a sembag iyan:

16 "Ika roo na timoa ngka langon so manga Yahodi a sisii sa Sosa na powasa kano ago pamangnin ako niyo. Di kano ken o di na paginom ko telo a kadadaondaw ago kagagawii. Na saken ago so manga raga aken na pepowasa mambo a datar iyo. Oriyan iyan na song ako ko dato apiya pen misogok ai ko kokoman, na o matay ako na miyatay ako!"

17 Na miyawa roo si Mordikay na ininggolalan iyan so langon a iniinsarat on i Istira.

ISTIRA 5

So Pangni i Istira ko Dato

Sii ko ikatelo gawii na siyolot i Istira so nditaren a kababai a labi na tominindeg sii ko lamalama ko soled o torogan sii ko panempang o rowang o dato. Moontod so dato ko korsi iyan sii ko rowang iyan a somasangor sekaniyan ko gimowa iyan.

2 So kiyailaya niyan ko Bai Istira a tomitindeg ko lamalama na miyasoat sekaniyan on na iniantap iyan on so bolawan a tongkas a kakapetan iyan. Na miyobay ron si Istira na siko iyan so poro o tongkas.

3 Mandiyadi na iniise on o dato a "Antonaa i kabaya a ka, Bai Istira? Antonaa i pengnin ka, ka apiya pen taman ko sabaad ko ndatoan aken na kibegay reka."

4 "O pekasoat ko dato," a inisembag i Istira, "na domarpa ka imanto a ped si Haman ko kakendori a pitiyagar aken para rekano."

5 Na tig o dato ko manga talasogoay niyan a "Wita niyo sii nggagaan si Haman kaan ami matoman so pangni i Istira." Na somiyong so dato ago si Haman ko kakendori a pitiyagar i Istira.

6 Sii ko kapeginom iran sa arak na iniise peman o dato ki Istira a "Antonaa i kabaya a ka, ka kibegay reka? Antonaa i pengnin ka? Apiya pen taman ko sabaad ko ndatoan aken na kibegay reka."

7 Tig i Istira a "So pangni aken na giyai:

8 O ikelimo ako o dato ago ikebabaya iyan a tomanen iyan so kabaya aken na pengnin ko a domarpa ka mapita ago si Haman ko isa pen a kapekendori a petiyagaren ko rekano. Na amay ka mapita na sembagen ko so pakaise a ka."

Pikedyat i Haman so Kambonoa ki Mordikay

9 Lominiyo si Haman sa gawii oto a tanto a pekebabaya ago mapipiya a ginawa niyan. Ogaid na kagiya mailay niyan si Mordikay ko gimowa o torogan o dato ago miyainengka iyan a da den tindeg aya pen o ba miyakiilay a pekelek ko hadapan iyan na miyapeno sekaniyan a gani ki Mordikay.

10 Ogaid na ginggen i Haman a ginawa niyan na miyaling. Na tiyawag iyan roo tomimo so manga bolayoka iyan ago si Siris a karoma niyan

11 Na mimbentogan kiran si Haman makapantag ko kala o kakawasaan iyan, so kadakel o manga wata iyan ago so langon a okit a kiyabantoga on o dato ago so kinipangkaten iyan on sa maporo a di so ped a manga olowan ago sanasanaan o dato.

12 "Na kena a ba giyoto bo," a inipagoman on i Haman, "ka saken bo i biyantowan o Bai Istira a mipagepeda o dato ko kiyakandori iyan. Na biyantowan ako niyan bo a makaonot peman ko dato mapita.

13 Ogaid na da ini ikapiya a ginawa ko taman sa pekeilay aken angkanan a Yahodi a si Mordikay a moontod ko gimowa o torogan!"

14 Na giyoto a inipangoyaw rekaniyan i Siris a karoma niyan ago so langon a bolayoka iyan a "Pakimbaal ka sa mbitinan sa taw a dowo polo ago lima ka mitros a kaporo iyan, na mapita na pangniya ngka ko dato a bitinen on si Mordikay. Oriyan iyan na onot ka ko dato ko kakendori a pekebabaya ka." Giyangkai a mosawir na inikababaya i Haman, na piyakimbaalan iyan so pemitinan.

ISTIRA 6

Kiyabantogan si Mordikay

Sa kagagawii oto na di torogen so dato, na inisogo iyan a mawit on so ribro a kasosoratan ko miyasowasowa ko kandadato iyan kaan on mabatiya.

2 Na miyailay a misosorat roo a rininayag i Mordikay so kadiyat i Bigtana ago si Tiris a so dow a kataw a orobarang o dato a petemeng ko pintoan o rowang o dato, ka piyagopakatan iran sa marata so Dato Sirksis sa kambonoa iran on.

3 “Andamanaya i kiniselaan ago kiyabantoga ki Mordikay sabap sii?” a iniise o dato.
"Da den a miyanggolaola a kamapiyaan iyan," a tig o manga talasogoay niyan.

4 Na pitero o dato a "Antawaa i sesan ko lamalama?" Samaoto na aya den kiyapakasoled i Haman ko lamalama sii ko liyo o rowang o dato kaan iyan mapangni a pakibitinen iyan si Mordikay ko pemitinan a pitiyagar iyan.

5 Tig o manga talasogoay niyan a "Si Haman i tomitindeg ko lamalama."
"Wita niyo sii," a inisogo o dato.

6 So kiyasoled i Haman na iniise on o dato a "Antonaa i mapiya a ikidia ko mama a kabaya o dato a selaan iyan?"

Aya katao ron i Haman na "Antawaa pen i salakaw a kabaya o dato a selaan iyan a rowar raken?"

7 Kagiya ka maoto na inisembag iyan ko dato a "Aya mapiya a sowaan o dato para ko mama a selaan iyan

8 Na pakiwiten iyan sii so kimon a pesoloten o dato, ago so koda a di niyan dii kodaan a sisii ko olo niyan so tanda o dato.

9 Na sogoon o dato ko isa ko lebi a maporo a olowan iyan a soloten iyan so kimon sangkai a mama ago agaken iyan a kokoda sii ko manga lalan ko siti a ipepanawatewag iyan sii ko kapelalakaw iran a "Giyai i ikidia ko mama a kabaya o dato a selaan iyan!"

10 “Song ka roo den,” a inisogo o dato ki Haman. "Kowaa ngka so kimon ago so koda na so den so pitero o ka na nggolaolaa ngka ki Mordikay a Yahodi a moontod ko gimowa o torogan. Di ngka pelepasi so apiya antonaa a pitero o ka!"

11 Na kinowa i Haman so kimon ago so koda. Piyakikimon iyan ki Mordikay ago piyakakoda iyan ko koda o dato na tiyonda iyan so koda a kokodaan i Mordikay sii ko manga lalan o siti a ipepanawatewag iyan ko manga taw a "Giyai i ikidia ko mama a kabaya o dato a selaan iyan!"

12 So kiyaiapos ai na komiyasoy si Mordikay ko gimowa o torogan, ogaid na minggagaan maling si Haman a sasapengan iyan so olo niyan ko kapakadadapanas iyan.

13 Piyantol iyan ki Siris a karoma niyan ago so langon o manga ginawai niyan so langon taman a miyasowasowa iyan. Na pitero iran on a "Pipoonan den so kipembabaan ka ko kamamasan i Mordikay. Na kagiya Yahodi sekaniyan na di ngka den kedaag. Mataan a tebanen ka niyan!"

14 Na sii ko di iran pen dii kambibitiyarai na miyakaoma so manga orobarang o dato na piyakanggagaan iran somong si Haman ko kakendori a pitiyagar i Istira.

ISTIRA 7

Miyabitin si Haman

Tomiyalabok so dato ago si Haman a magatoang ko Bai Istira.

2 Na sii ko kapeginom iran sa arak sangkoto a ikadowa gawii na iniise peman o dato ki Istira a "Antonaa i kebayaan ka, Bai Istira? Antonaa i pengnin ka? Ka imbegay aken reka den apiya pen taman ko sabagi ko ndatoan."

3 Somimbag so Bai Istira a "O pelimoa ko ngka, Dato, ago pekasoat reka na pengnin ko a pakapagoyaga ko ngka ago so bangsa ko a manga taw.

4 Ka saken ago so manga taw aken na miyapepasa ko kapemona rekami. O matag kami pipepasa a manga oripen na di ako den petero ka kagiya maito bo ini a nganin a pekaawid on a akal o dato. Ogaid na magaan kami den mbinasaan ago polangen!"

5 Na iniise o Dato Sirksis ko Bai Istira a "Antawaa i miyakaraw a penggolaola sa dataran? Anda sekaniyan?"

6 Tig i Istira a "So soranga ami ago ridoay na giyangkai a marata a mama a si Haman!"

So kiyanega on i Haman na tanto sekaniyan a miyalek ko kamamasaan o dato ago so bai.

7 Na tominikeras so dato a tanto a pekerarangitan na lominiyo ko rowang a somiyong ko sapadan o torogan. Ogaid na mitelimbegak si Haman sa kipengangampedianen iyan ko Bai Istira ko niyawa niyan, ka miyailay iyan a piyasad o dato sa ginawa niyan a mbonoon sekaniyan.

8 Na so kiyakasoy o dato ko rowang a poon ko sapadan na aya den kapenggepe i Haman ko ontoda a ron somasandang si Istira. So kiyailaya on o dato na inipesong iyan a "Ba pelobeda angkai a mama so bai ko kamamasai aken on sii sa walay?"

So den so kiyateroa on o dato na siyapengan o manga orobarang iyan so paras i Haman.

9 Na pitero o isa kiran, a si Harbona, a "Aden a pembitinan sa taw a dowo polo ago lima ka mitros a kaporo iyan a makatitindog ko obay o walay i Haman. Piyakimbaalan iyan a mbitinan ki Mordikay a miyakatero sa miniogop iyan ko dato."

"Bitina niyo sekaniyan on!" a inisogo o dato.

10 Na binitin iran si Haman ko pembitinan a miyatiyagar iyan ki Mordikay. Na giyoto a lominggaw so rarangit o dato.

ISTIRA 8

So Sogoan o Dato a Pekaogop ko manga Yahodi

Sii den sangkoto a gawii na inibegay o Dato Sirksis ko Bai Istira so manga kalopaan i Haman a so ridoay o manga Yahodi. Na inowit si Mordikay ko hadapan o dato ka rininayag i Istira o antonaa i katotonganayai niyan on.

2 Pilas o dato so sising iyan a ipetombok a tanda o kadato (a biyaw iyan ki Haman) na inibegay niyan ki Mordikay. Na piyakakibir sekaniyan i Istira ko lopa i Haman.

3 Miyangangampedian peman si Istira ko dato a gomegepe ko hadapan iyan ago penggoraok. Piyangni niyan on a tamanan iyan so marata a kadiyat i Haman a moriyataw o Agag a pitekdir iyan a sopak ko manga Yahodi.

4 Na iniantap on o dato so bolawan a tongkas iyan, na mimbowat si Istira na tominindog ko hadapan iyan

5 A tig iyan a "O ikasosoat ako ngka, Dato, ago mapipikir ka a ontol na pakisorat ka sa sogoan a pekabaroba ko manga sogoan i Haman a wata i Hamidata a moriyataw o Agag a minisorat iyan ago piyakalangkap iyan a mibinasa ko langon a manga Yahodi ko ndatoan ka.

6 Ka andamanaya i kaketigera ko ron o kitalingoma angkai a kamoralan ko bangsa ko a manga taw ago pemnoon so manga tonganay aken?"

7 Inisembag o Dato Sirksis ko Bai Istira ago si Mordikay a Yahodi a "Ilaya niyo man ka inibegay aken ki Istira so lopa i Haman ago piyakibitin aken sekaniyan sabap ko kiyakediyati niyan sa marata ko manga Yahodi.

8 Ogaid na tanodi niyo a so apiya antonaa i inisorat sii ko ingaran o dato ago kiyatombokan ko sising iyan na di den kebaroba. Ogaid na kepakay a sorat kano sa salakaw a sogoan ko manga Yahodi sii ko ingaran o dato a mapetero iyo kiran on so apiya antonaa i pipikiren iyo a mapiya, na tomboken iyo ron so sising o dato."

9 Na magaan so magaan na piyakitawag so manga panonorat o dato sii ko ikadowa polo ago telo gawii ko ikatelo a olanolan a Siban. Piyakisorat kiran i Mordikay so langon a sogoan iyan ko manga gobirnadur, manga nakoda ago manga olowan ko langowan o magatos ago dowan polo ago pito a probinsiya ipoon sa Indiya na iraraot sa Itiyopiya. Inisorat ai sii ko kasorat o oman i probinsiya ago sii ko basa o oman i bangsa on, ago sii mambo ko manga Yahodi ko rek iran a kasorat ago basa.

10 Piyakisorat ai i Mordikay sii ko ingaran o Dato Sirksis na initombok on so sising o dato. Piyamakiwit iyan ai ko manga pangangawid sa sorat a kikokoda ko manga gagaan a koda a tindos a bowad o manga koda o dato.

11 Giyangkai a sogoan o dato na miyakabegay ko manga Yahodi ko oman i siti ko kabonar sa kapelimolimod ago so kalindinga iran ko ginawa iran. Piperon kiran a kabinasaa ago kapolanga iran ko apiya antawaa a kigogomaan a manga taw a apiya antonaa i bangsa niyan o di na probinsiya a dii nggogobat ko manga Yahodi a manga mama, manga babay o di na manga wata ago so kapetebana iran pen ko rek o manga ridoay iran.

12 So gawii a miyatendo sa kapenggolaolaa sii o manga Yahodi ko langon o manga probinsiya o Dato Sirksis na so ikasapolo ago telo gawii ko ikasapolo ago dowan olan a so olanolan a Adar.

13 So manga katero sangkai a sorat na kekilala a sogoan sii ko oman i probinsiya ago pekalangkapen ko langon o manga taw ron kaan makatiyagar so manga Yahodi sangkoto a gawii sa kasaopi ran ko manga ridoay iran.

14 So manga pangangawid sa sorat a kikokoda ko manga koda o dato na minggagaan siran malalagoy a pekeansenan siran o sogoan o dato. Na piyakalangkap mambo angkai a sogoan sii ko ompongan a siti a Sosa.

15 Lominiyo si Mordikay ko hadapan o dato a somosolot sa nditaren a dato a biro ago mapoti ago so kimon a mapiya a sotra a mararambayong, ago sesangkad sa bolawan. Na miselasela so manga taw sa Sosa sa kapekebabaya.

16 Sii ko manga Yahodi na masa oto a kapipiya a ginawa, dii kakeriyala, kakelamilami

ago so kapekebantogi kiran.

17 Sii ko oman i siti ago probinsiya a kiyasampayan ko sogoan o dato na pekebabaya so manga Yahodi ago dii kelamilami a di siran dii pista ago dii selasela. Na madakel a manga taw ko ped a manga bangsa a tomiyapi ko bangsa Yahodi ka kagiya riyaot siran a kalek ko manga Yahodi.

ISTIRA 9

Miyataban o manga Yahodi so manga Ridoay iran

So ikasapolo ago telo gawii ko ikasapolo ago dowan olanolan a Adar na gawii a mipenggolalan on so sogoan o dato. Sa gawii oto na iinamen o manga ridoay o manga Yahodi a tebanen iran siran. Ogaid na miyakelid so antap iran ka so manga Yahodi i tomiyaban ko siran oto a pekegowad kiran.

2 Mitimotimo so manga Yahodi sii ko manga siti a babalingan iran sii ko langon a probinsiya o Dato Sirksis sa kanggobata iran ko manga taw a petepengan iran siran minasa. Da a sakataw bo a ba kiran makaato ka ipekelek siran o langon a manga taw.

3 Na so langon o manga olowan ko manga probinsiya a rakes o manga gobirador, manga nakoda ago manga sanasanaan o dato na tiyabangan iran so manga Yahodi sabap ko kalek iran ki Mordikay.

4 Ka mala i kadato si Mordikay sii ko torogan na miyakalangkap so bantogan iyan ko langon a manga probinsiya, na pepekala so kapaar iyan.

5 Sabap roo na miyagaga nggolaola o manga Yahodi so ikasosoat iran sii ko siran oto a pekegowad kiran. Na piyamoto iran a pedang so langon a manga ridoay iran ago piyaminasa iran.

6 Sii ko ompongan a siti a Sosa na miyakapatay siran sa lima gatos a manga mama.

710 Piyamoto iran roo pen so sapolo kataw a manga wata i Haman a wata i Hamidata, a so ridoay o manga Yahodi a sikiki Parsandata, Dalpon, Aspata, Porata, Adaliya, Aridata, Parmasta, Arisay, Ariday ago si Bahisata. Ogaid na da a ba iran piteban.

11 Sangkoto bo a gawii na miniripot ko dato so kadakel o miyabono sii sa Sosa.

12 Na pitero o dato ko Bai Istira a "Miyakapatay so manga Yahodi sa lima gatos a manga mama sii sa Sosa a rakes o sapolo kataw a manga wata i Haman a manga mama. O miyagiyanan na antonaa bes i miyanggolaola iran ko ped a manga probinsiya!? Na, antonaa i pengnin ka imanto ka kibegay reka? Antonaa pen i kabaya a ka, ka ketoman den?"

13 Inisembag i Istira a "O makasoat ko dato na peroa ngka ko manga Yahodi sii sa Sosa a minggolalan iran peman mapita so sogoan a ininggolalan iran sangkai a gawii, ago pakibitinen ka ko pembitanan so manga lawas o sapolo a manga wata i Haman."

14 Na inisogo o dato a minggolalan ai na piyakalangkap so sogoan roo sa Sosa. Binitin iran pen so manga lawas o sapolo kataw a manga wata i Haman.

15 Na mitimotimo peman so manga Yahodi sa Sosa sii ko ikasapolo ago pat gawii ko olanolan a Adar na miyakapatay siran sa telo pen gatos a manga mama sa siti, ogaid na da iran siran tebani.

16 So mambo so ped a manga Yahodi a sisii ko manga probinsiya na miyatimo a

melinding ko ginawa iran. Na miyapokas siran den ko manga ridoay iran ka miyakapatay siran sa pito polo ago lima nggibo ko siran oto a pekegowad kiran. Ogaid na da a ba iran piteban.

17 Miyanggolaola ini sii ko ikasapolo ago telo gawii ko olanolan a Adar, na sii ko ikapat gawii na domike siran na biyaloy iran a gawii a kapista ago kapekebabaya.

18 Ogaid na so manga Yahodi sii sa Sosa na initaros iran so kapepamonoa ko manga ridoay iran sii ko ikasapolo ago pat gawii, na domike siran ko ikasapolo ago lima gawii a aya iran biyaloy a gawii a kapista ago kapekebabaya.

19 Giyoto i sabap a so manga Yahodi a kibabaling ko pepamagonayonayan na di iran dii selaselaan so ikasapolo ago pat gawii ko olanolan a Adar a so mala a gawii a pekebabaya siran on a dii pista ago dii mbebegaya so oman i isa sa manga pamemegayan.

So Pista a Porim

20 Inisorat i Mordikay angkai a miyasowasowa na miyakawit sa manga sorat ko kalangolongan a manga Yahodi ko marani ago mawatan sii ko pirowarowangan o ndatoan o Dato Sirksis.

21 Iniinsarat iyan kiran a selaselaan iran ko oman ragon so ikasapolo ago pat ago ikasapolo ago lima gawii ko olanolan a Adar

22 A giyoto so manga gawii a kiyapokas o manga Yahodi ko manga ridoay iran. Giyoto so olanolan a so kararata a ginawa iran ago kapakamboboko na kiyasaliyowan sa kapiiya a ginawa ago kapekebabaya. Pitero iyan kiran a selaselaan iran angkoto a manga gawii sa kapista ago dii kakeriyala ago dii kambebegaya o oman i isa ko ped iyan ago so manga miskin sa manga pangenengken.

23 Mandiyadi na ininggolalan o manga Yahodi so iniinsarat kiran i Mordikay na initaros iran angkai a dii kaselaselaan a aya iran adat sa oman ragon.

24 Ka si Haman a wata o Hamidata, a moriyataw i Agag, a so ridoay o langon o manga Yahodi na pikedyatan iyan sa marata so manga Yahodi, na miripa sekaniyan (so kaperipa na bebetowan sa 'Porim') kaan iyan matendo so gawii ago olanolan a kambinasaa niyan ago kapolanga niyan kiran.

25 Ogaid na kagiya mangadap si Istira ko dato na misorat so dato sa sogoan a aya ondas iyan na sii bo mipeto ko olo i Haman so marata a miyaantangan iyan a sopak ko manga Yahodi, na si Haman ago so manga wata iyan na miyabitin ko pembitanan.

26 Giyoto i sabap a bitowan angkai a manga gawii sa Porim a aya maana niyan na karipa. Na sabap ko langon taman a minisorat sangkai a sorat ago sabap ko langon a miyailay o manga Yahodi ago so miyanggolaola kiran

27 Na biyaloy iran a taritib iran ago so manga moriyataw iran ago so langon a pemanapi kiran a di iran den mipendarainon so kapeselaselaan sangkai a dowagawii ko oman ragon sii ko okit a inisorat i Mordiday ago sii ko miyatendo on a masa.

28 Giyankai a taritib na ketademan ago mipenggolalan o oman i pamiliya sii ko oman i siti ago oman i probinsiya sii ko langon a kapepamagapidapidi kiran. Giyankai a manga gawii a Porim na di den kitareg so di ron dii kaselaselaan o manga Yahodi aya pen o ba mada so kapeketademi ron o kebabadan kiran.

29 Mandiyadi na so Bai Istira a wata i Abihail ago si Mordiday a Yahodi na misorat mambo sa sorat sii ko tarotop a kapaar iyan sa kipemataanen iyan ko paganay a sorat

makapantag ko Porim a inisorat i Mordikay.

30 Inipakawit ai ko langon o manga Yahodi sii ko magatos ago dowa polo ago pito a manga probinsiya ko ndatoan i Sirksis. Madadalem on so manga katero a kalilintad ago kalilinding.

31 Piyakambeken angkai a sorat so kapeselaselaa sangkai a manga gawii a Porim sii ko miyatendo a masa a so den so inisogo kiran i Mordikay ago so Bai Istira. Datar ai mambo so kapetomana iran ko manga taritib a inaden iran para ko ginawa iran ago so kebabadan kiran makapantag ko manga masa a kapowasa ago kapakamboboko.

32 So sogoan i Istira na piyakambeken iyan angkai a manga taritib makapantag ko Porim, na minisorat ai ko manga rikord.

ISTIRA 10

So Kala o Mordikay

So Dato Sirksis na piyakabowis iyan so dalem o ndatoan iyan taman ko manga wawatan a darpa on sa kilid a ragat.

2 So langon a miyanggolaola niyan sii ko kapaar iyan ago gees a rakes o tarotop a totolan ko kala i Mordikay a inipangkat sekaniyan on o dato na miyamangisorat ai langon sii ko ribro a totolan ko manga dato sa Midiya ago giya Pirsiya.

3 Si Mordikay a so Yahodi na tomalondog ko Dato Sirksis sa kapaar na pembantogen ago seselaan o kadakelan ko manga ped iyan a Yahodi sabap sa pinggalebek iyan so kamapiyaan o manga taw niyan ago so kalilintad o manga moriyataw iran.